

પ્રસાર ભારતી

નેશનલ સમાચાર વિભાગ, આકાશવાણી, અમદાવાદ

તારીખ : 06-07-2024

સવારે : 7.45 થી 7.55

- ✓ પ્રધાનમંત્રી મોદીએ બ્રિટનના નવા પ્રધાનમંત્રીને શુભેચ્છા પાઠવી. બ્રિટનની ચૂંટણીમાં ભારતીય મૂળના 29 સાંસદ ચૂંટાયા.
- ✓ કેન્દ્રીય ગૃહ અને સહકારિતા મંત્રી અમિત શાહ આજથી બે દિવસની ગુજરાત મુલાકાતે
- ✓ ઉત્તરપ્રદેશની હાથરસ દુર્ઘટના મામલે વધુ એક આરોપીની ધરપકડ.
- ✓ NEET – PGની પ્રવેશ પરીક્ષા 11 ઓગસ્ટે બે ભાગમાં લેવાશે
- ✓ પંજાબ અને પશ્ચિમ ઉત્તરપ્રદેશમાં આજે ભારે વરસાદની આગાહી
- ✓ સ્પેન અને ફ્રાન્સ યુરો કપ ફૂટબોલ સ્પર્ધાની સેમિ-ફાઈનલમાં પહોંચ્યું

MODI BRITAIN PM

પ્રધાનમંત્રી નરેન્દ્ર મોદીએ બ્રિટનના નવા પ્રધાનમંત્રી કીર સ્ટાર્મરને શુભેચ્છા પાઠવી છે.

બ્રિટનની સામાન્ય ચૂંટણીમાં લેબર પાર્ટીએ વિજય મેળવ્યો છે. શ્રી મોદીએ સામાજિક માધ્યમની એક પોસ્ટમાં આશા વ્યક્ત કરી કે, ભારત અને બ્રિટન આર્થિક વિકાસ અને સમૃદ્ધિ આપવા માટે દરેક ક્ષેત્રમાં ભાગીદારીને વધુ મજબૂત કરવાની દિશામાં કામ કરશે.

પ્રધાનમંત્રી મોદીએ બ્રિટનના વર્તમાન પ્રધાનમંત્રી ઋષિ સુનકને પણ તેમના નેતૃત્વ અને ભારત-બ્રિટન સંબંધોની મજબૂતીમાં યોગદાન આપવા બદલ અભિનંદન પાઠવ્યા હતા.

શ્રી સ્ટાર્મરના વિજય સાથે બ્રિટનમાં ટોરી પક્ષનું 14 વર્ષનું શાસન પૂર્ણ થયું છે. ગુરુવારે યોજાયેલી સામાન્ય ચૂંટણીમાં લેબર પક્ષે 412 બેઠક તો કન્ઝર્વેટિવ પક્ષે 121 બેઠક જીતી છે.

.....

BRITISH INDIAN MINISTERS

બ્રિટનના પ્રધાનમંત્રી કીર સ્ટાર્મરે ભારતીય મૂળનાં સાંસદ લિસા નંદીને સાંસ્કૃતિક, માધ્યમ અને રમતગમત બાબતોનાં વિદેશ મંત્રી બનાવ્યાં છે.

44 વર્ષીય લિસાએ ઉત્તર-પશ્ચિમ ઇંગ્લેન્ડની વાઈગન બેઠકથી વિજય મેળવ્યો છે. તેઓ વર્ષ 2020માં લેબર પક્ષમાં ઉચ્ચ નેતૃત્વ માટે ત્રણ મુખ્ય દાવેદારોમાં પણ સામેલ હતાં.

સુશ્રી લિસા કોલકાતાનાં પ્રખ્યાત શિક્ષણવિદ્ દિપક નંદીનાં પુત્રી છે. બ્રિટનમાં તાજેતરની ચૂંટણીમાં નીચલા ગૃહ - હાઉસ ઓફ કોમન્સ માટે ભારતીય મૂળના 29 સાંસદ ચૂંટાઈ આવ્યા છે.

.....

AMIT SHAH- GUJ. VISIT

કેન્દ્રીય ગૃહ અને સહકારિતા મંત્રી અમિત શાહ આજથી બે દિવસની ગુજરાત મુલાકાતે આવી રહ્યા છે. તેઓ આજે 102માં આંતરરાષ્ટ્રીય સહકારિતા દિવસ નિમિત્તે ગાંધીનગરમાં મહાત્મા મંદિર ખાતે યોજાનાર સહકાર સે સમૃદ્ધિ કાર્યક્રમમાં ભાગ લેશે.

શ્રી શાહ બપોરે બનાસકાંઠાના ચાંગડા ગામે સહકારી પાયલોટ પ્રોજેક્ટની મુલાકાત અને મહિલા દૂધ ઉત્પાદકોને શૂન્ય ટકા વ્યાજના રૂપેય ક્રેડિટ કાર્ડનું વિતરણ કરશે. સાંજે ગોધરાના મહુલિયા ગામે સહકારી પાયલોટ પ્રોજેક્ટની મુલાકાત લેશે. ત્યારબાદ શ્રીશાહ ગોધરાના પંચામૃત ડેરીમાં રાજ્યની તમામ જિલ્લા સહકારી બેન્કો અને ડેરીના અધ્યક્ષ સાથે બેઠક યોજશે.

આ વર્ષે આંતરરાષ્ટ્રીય સહકારિતા દિવસ અને સહકાર મંત્રાલયનો સ્થાપના દિવસ એક જ દિવસે ઉજવવામાં આવશે. જેના ભાગરૂપે કેન્દ્ર સરકારે

પ્રથમવાર સહકારિતા દિવસની રાષ્ટ્રીય કક્ષાની ઉજવણી ગુજરાતમાં કરવાનો નિર્ણય લીધો છે. આ કાર્યક્રમમાં ગુજરાત સહિત દેશભરમાંથી રાષ્ટ્રીય કક્ષાના સહકારના પ્રતિનિધીઓ, દૂધ મંડળીઓ સંઘો, સહકારી બેન્કો, એપીએમસી સહિત વિવિધ સહકારી ક્ષેત્રો સાથે જોડાયેલા સંગઠનો, આગેવાનો અને સભાસદો સહભાગી થશે.

શ્રીશાહ આવતીકાલે અમદાવાદના જમાલપુર ખાતે ભગવાન જગન્નાથજી મંદિરમાં સવારે ચાર વાગ્યાની મંગળા આરતીમાં ઉપસ્થિત રહેશે. ત્યારબાદ નારણપુરામાં આધુનિક મલ્ટી સ્પેશ્યાલિટી હોસ્પિટલ સ્લીમ્સનું ઉદ્ઘાટન કરશે. ત્યારબાદ આંબાવાડી ખાતે અમીન પીજકેપી વિદ્યાર્થી ભવનનું ઉદ્ઘાટન કરશે.

.....

PREZ GALLANTARY AWARD

રાષ્ટ્રપતિ દ્રૌપદી મુર્મૂએ સશસ્ત્ર દળો, કેન્દ્રિય સશસ્ત્ર પોલીસ દળ અને રાજ્ય તેમ જ કેન્દ્રશાસિત પ્રદેશના પોલીસકર્મીઓને 36 વીરતા પુરસ્કાર એનાયત કર્યાં. નવી દિલ્હીમાં ગઈકાલે રાષ્ટ્રપતિ ભવન ખાતે યોજાયેલા સંરક્ષણ પુરસ્કાર એનાયત સમારોહના પહેલા તબક્કામાં પુરસ્કાર એનાયત કરાયા. જેમાં 10 કિર્તી ચક્ર અને 26 શૌર્ય ચક્ર સામેલ છે.

રાષ્ટ્રપતિએ વિશિષ્ટ બહાદુરી, સાહસ અને કર્તવ્ય સમર્પણ બદલ સાત કર્મચારીઓને મરણોપરાંત કિર્તી ચક્ર જ્યારે 26 શૌર્યચક્રથી સન્માનિત કર્યાં. આ સમારોહમાં ઉપરાષ્ટ્રપતિ જગદીપ ધનખડ, પ્રધાનમંત્રી નરેન્દ્ર મોદી, સંરક્ષણ મંત્રી રાજનાથ સિંહ અને લોકસભામાં વિપક્ષના નેતા રાહુલ ગાંધી સહિતના મહાનુભાવ ઉપસ્થિત રહ્યા હતા.

પ્રધાનમંત્રીએ સામાજિક માધ્યમની એક પોસ્ટમાં કહ્યું કે, દેશને પોતાના બહાદુર સૈનિકોની વીરતા અને સમર્પણ ઉપર ગર્વ છે. તેઓ સેવા અને ત્યાગના ઉચ્ચ આદર્શનું ઉદાહરણ આપે છે. બહાદુર સૈનિકોનું સાહસ સમગ્ર દેશવાસીઓને હંમેશા પ્રેરણા આપતું રહેશે.

.....

HATHRAS ARREST

ઉત્તરપ્રદેશ પોલીસે હાથરસ નાસભાગ દુર્ઘટના મામલે દેવપ્રકાશ મધુકરની ધરપકડ કરી છે.

મંગળવારે થયેલી નાસભાગમાં 121 લોકોએ જીવ ગુમાવ્યા હતા. શરૂઆતમાં દેવપ્રકાશ મધુકરને આ કેસમાં મુખ્ય આરોપી બનાવવામાં આવ્યો હતો. તેની માહિતી આપવા માટે એક લાખ રૂપિયાના ઈનામની પણ જાહેરાત કરવામાં આવી હતી.

નાસભાગ મામલે પોલીસે અગાઉ સત્સંગ આયોજન સમિતિના છ લોકોની ધરપકડ કરી હતી. આ નાસભાગ કથાકાર નારાયણ સાકાર હરિ ઉર્ફે ભોલે બાબાના સત્સંગ દરમિયાન થઈ હતી.

.....

MID BREAK- NEWS- NATIONAL

આ સમાચાર આપ આકાશવાણી પરથી સાંભળી રહ્યા છો. આ સમાચાર આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો.

વધુ સમાચાર માટે આપ અમારા ટવીટર હેન્ડલ A.I.R. ન્યૂઝ અન્ડરસ્કોર ABADને ફોલો કરી શકો છો...

.....

NEET-UG NTA SC

કેન્દ્ર સરકારે શુક્રવારે સર્વોચ્ચ અદાલતે સોગંદનામુ દાખલ કરીને ભારપુર્વક રજૂઆત કરી છે કે 5 મેનાં રોજ યોજાયેલી નીટ યુજી પરિક્ષા રદ ન કરવામાં આવે.

મેડિકલ પ્રવેશ પરિક્ષા નીટ-યુજીમાં ગેરરિતી મુદ્દે સર્વોચ્ચ અદાલતમાં સુનાવણી થાય તે પહેલાં સરકારે જણાવ્યું છે કે પરિક્ષાને સંપૂર્ણપણે રદ કરવાથી પરીક્ષામાં હાજર રહેલા લાખો પ્રામાણિક ઉમેદવારોની મહેનત પર પાણી ફરી વળશે.

સોગંદનામામાં કેન્દ્રએ તમામ સ્પર્ધાત્મક પરિક્ષાઓ નિષ્પક્ષ અને પારદર્શક રીતે યોજવાની તેની પ્રતિબદ્ધતાનો પુનરોચ્ચાર કર્યો હતો.

નેશનલ ટેસ્ટીંગ એજન્સીએ પણ સર્વોચ્ચ અદાલતને જણાવ્યું છે કે પરિક્ષા રદ કરવાથી લાખો પ્રામાણિક ઉમેદવારોનાં ભાવિ સામે પ્રશ્નાર્થ ઊભો થશે.

તબીબી વિજ્ઞાનમાં અનુસ્નાતક માટેની NEET – PGની પ્રવેશ પરીક્ષા 11 ઓગસ્ટે બે ભાગમાં લેવાશે. તબીબી વિજ્ઞાન સંદર્ભેના રાષ્ટ્રીય પરીક્ષા બોર્ડે પરીક્ષાનું નવું સમયપત્રક જાહેર કર્યું છે. ગત મહિને નીટ-યૂજીમાં કથિત ગેરરીતિ બાદ આ પરીક્ષા રદ કરવામાં આવી હતી. વિદ્યાર્થીઓની રજૂઆત બાદ પરીક્ષાની નવી તારીખ જાહેર કરાઈ છે.

.....

PREZ ODISHA VISIT

રાષ્ટ્રપતિ દ્રૌપદી આજથી ચાર દિવસ ઓડિશાનાં પ્રવાસે જશે. રાષ્ટ્રપતિ ભૂવનેશ્વરમાં ઉત્કલમણિ પંડિત ગોપબંધુ દાસની 96મી પુણ્યતિથિ સમારોહમાં ઉપસ્થિત રહેશે.

રાષ્ટ્રપતિ આવતીકાલે પુરીમાં ભગવાન જગન્નાથજીની ગુંડિયા યાત્રામાં પણ ઉપસ્થિત રહેશે. આ પ્રવાસ દરમિયાન રાષ્ટ્રપતિશ્રી ઉદયગિરિ ગુફાઓની પણ મુલાકાત કરશે. તેમ જ વિભૂતિ કાનૂનગો કોલેજ ઓફ આર્ટ્સ એન્ડ કાફ્ટર્સ અને ઉત્કલ યુનિવર્સિટી ઓફ કલ્ચરના વિદ્યાર્થીઓ સાથે સંવાદ કરશે.

.....

PM RUSSIA VISIT

પ્રધાનમંત્રી નરેન્દ્ર મોદી સોમવારથી ત્રણ દિવસના રશિયા અને ઓસ્ટ્રિયા પ્રવાસ માટે રવાના થશે.

યાત્રા દરમિયાન તેઓ 22મા ભારત-રશિયા શિખર સંમેલનમાં ભાગ લેશે. આ સંમેલન બંને દેશો વચ્ચે સંરક્ષણ, વેપાર, રોકાણ, ઊર્જા, શિક્ષણ, વિજ્ઞાન તેમજ ટેકનોલોજી, સંસ્કૃતિ અને લોકો વચ્ચેના સંબંધો પર કેન્દ્રિત હશે.

વિદેશ સચિવ વિનય મોહન ક્વાત્રાએ નવી દિલ્હીમાં સંમેલન વિશે માહિતી આપતા જણાવ્યું કે, શ્રી મોદી અને રશિયાના રાષ્ટ્રપતિ વ્લાદીમિર પુતિન બંને દેશો વચ્ચે બહુપક્ષીય સંબંધોની સમીક્ષા કરશે. સાથે જ પારસ્પરિક હિત સંદર્ભેના પ્રાદેશિક અને વૈશ્વિક મુદ્દાઓ પર પણ ચર્ચા થશે.

શ્રી ક્વાત્રાએ કહ્યું કે બંને દેશોના નેતા બ્રિક્સ, શાંઘાઈ સહકાર સંગઠન, જી20, પૂર્વીય શિખર સંમેલન અને સંયુક્ત રાષ્ટ્રમાં દ્વિપક્ષીય સંબંધોની સમીક્ષા કરશે. વિદેશ સચિવે કહ્યું કે પ્રધાનમંત્રી મોસ્કોમાં ભારતીય સમુદાય સાથે વાતચીત કરશે.

પ્રધાનમંત્રી મંગળવારે અને બધુવારે ઓસ્ટ્રિયાનો પ્રવાસ કરશે. આ તેમનો પ્રથમ ઓસ્ટ્રિયા પ્રવાસ છે. દરમિયાન તેઓ ઓસ્ટ્રિયાના રાષ્ટ્રપતિ અને ચાન્સેલર સાથે બેઠક કરશે.

.....

IMD WEATHER

ભારતીય હવામાન વિભાગે આજે પંજાબ અને પશ્ચિમ ઉત્તરપ્રદેશના અનેક સ્થળ પર અને આવતીકાલ સુધી ઉત્તરાખંડ અને પૂર્વ ઉત્તરપ્રદેશમાં ભારે વરસાદની આગાહી કરી છે.

હવામાન વિભાગે જણાવ્યું કે, આગામી ચાર દિવસ દરમિયાન પૂર્વ અને ઉત્તર-પૂર્વ ભારતમાં ગાજવીજ અને વિજળી સાથે સામાન્યથી મધ્યમ વરસાદ થવાની શક્યતા છે. દરિયાકાંઠાના કર્ણાટકમાં અલગ અલગ સ્થળ પર ભારેથી અતિભારે વરસાદ અને પૂર્વ ઉત્તરપ્રદેશ તેમ જ ઉપ-હિમાલય પશ્ચિમ બંગાળમાં વિવિધ સ્થળ પર ગઈકાલે ભારે વરસાદ નોંધાયો હતો.

.....

EURO CUP QUARTER FINAL

સ્પેન અને ફ્રાન્સની ટીમ યુરો કપ ફૂટબોલ સ્પર્ધાની સેમિ-ફાઈનલમાં પહોંચી ગઈ છે. જર્મનીના સ્ટ્રટગાર્ટમાં પહેલી ક્વાર્ટર ફાઈનલમાં સ્પેને જર્મનીને 2-1થી મ્હાત આપી. સ્પેન માટે ડાની ઓલ્મો અને માઇકલ મરિનોએ ગોલ

કર્યો. જ્યારે જર્મની તરફથી એક માત્ર ગોલ ફ્લોરિયન વિટ્ઝે કર્યો હતો. બીજી ક્વાર્ટર ફાઈનલમાં ફ્રાન્સે પોર્ટુગલને પેનલ્ટી શૂટઆઉટમાં 3—5 ગોલથી હરાવ્યું.

આજે અન્ય 2 ક્વાર્ટર ફાઈનલ મેચ રમાશે. પહેલી મેચ રાત્રે સાડા નવ વાગ્યાથી ઇંગ્લેન્ડ અને સ્વિત્ઝર્લેન્ડ વચ્ચે તો બીજી મેચ રાત્રે સાડા 12 વાગ્યે નેધરલેન્ડ્સ અને તુર્કીએ વચ્ચે રમાશે.

આ સ્પર્ધાની પહેલી સેમિ-ફાઈનલ 9 જુલાઈએ જર્મનીના મ્યૂનિક ખાતે અને બીજી સેમિ-ફાઈનલ 10 જુલાઈએ ડોઈમન્ટમાં રમાશે. બર્લિનમાં 14 જુલાઈએ સ્પર્ધાની ફાઈનલ મેચ રમાશે.

.....